



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 1348/10 – 2004 ජූලි 08 වැනි මුහස්සතින්දා – 2004.07.08

(ආණ්ඩුවේ බලයපිට ප්‍රසිද්ධ කරන ලදී)

### I වැනි කොටස : (I) වැනි ඡේදය - සාමාන්‍ය

ආණ්ඩුවේ නිවේදන

එල්.ඩී.බී. 11/79.

ත්‍රස්තවාදය වැළැක්වීමේ (තාවකාලික විධිවිධාන) පනත

1979 අංක 48 දරන ත්‍රස්තවාදය වැළැක්වීමේ (තාවකාලික විධිවිධාන) පනතේ 27 වන වගන්තිය යටතේ රාජ්‍ය ආරක්ෂක අමාත්‍යවරයා විසින් සාදන ලද නියෝග.

චන්ද්‍රිකා බණ්ඩාරනායක කුමාරතුංග,

රාජ්‍ය ආරක්ෂක අමාත්‍ය.

2004 ජූලි මස 08 වැනි දින,

කොළඹ දී ය.

නියෝග

1. (1) මේ නියෝග 2004 අංක 1 දරන අධි ආරක්ෂක කලාප (ජනාධිපති මන්දිරය සහ ඒ අවට ප්‍රදේශ) නියෝග යනුවෙන් හඳුන්වනු ලැබේ.

(2) මේ නියෝග ගැසට් පත්‍රයේ පළ කරනු ලබන දින සිට අවුරුදු එකක කාලයක් සඳහා බලාත්මකව පැවතිය යුතුය.

2. මෙහි උපලේඛනයෙහි සීමාවල් විස්තර කර ඇති, කොළඹ කොටුවේ පිහිටි ජනාධිපති මන්දිරය සහ ඒ අවට ප්‍රදේශය මේ නියෝගවල කාර්යය සඳහා (මෙහි මින්මතු “අධි ආරක්ෂක කලාපය” යනුවෙන් සඳහන් කරනු ලබන) අධි ආරක්ෂක කලාපයක් බවට මෙයින් ප්‍රකාශයට පත් කරනු ලැබේ.

3. මේ නියෝගවල කාර්යය සඳහා ආරක්ෂක විෂයය භාර අමාත්‍යවරයාගේ අමාත්‍යාංශයේ ලේකම්වරයා නිසි බලධරයා විය යුතු අතර ඔහු මේ නියෝග ක්‍රියාත්මක කිරීම සඳහා වගකිව යුතුය.

4. (1) රටේ යම් විශේෂිත කාලයක් තුළ ආරක්ෂක තත්ත්වය සැලකිල්ලට ගෙන අධි ආරක්ෂක කලාපය ඇතුළත සිදුවන යම් කටයුතු පාලනය කිරීම සඳහා විශේෂ වැඩ පිළිවෙලක් අවශ්‍ය වන බව, නිසි බලධරයාගේ මතය වන අවස්ථාවක දී එම කරුණ බලාත්මක කිරීම සඳහා අවශ්‍ය වන වැඩ පිළිවෙලක් ඔහු විසින් සකස් කළ හැකිය.

(2) මේ නියෝග යථා පරිදි ක්‍රියාත්මක කිරීමේ කාර්යය සඳහා අවශ්‍ය විය හැකි යම් විධාන නිසි බලධරයා විසින් කලින් කල නිකුත් කරනු ලැබිය හැකිය.

(3) (2) වන ඡේදය යටතේ විධානයක් නිකුත් කරනු ලැබුවේ යම් තැනැත්තකු වෙත ද, ඒ විධානයට අනුකූලව ක්‍රියා කිරීම ඒ තැනැත්තාගේ කාර්යය විය යුතුය.

5. (1) තත් කාර්යය සඳහා පොලිස්පතිවරයාගෙන් පූර්ව ලිඛිත අනුමැතිය ලබා ගෙන ඇත්නම් මිස කිසිදු තැනැත්තකු විසින්, අධි ආරක්ෂිත කලාපය තුළ -

- (අ) රැස්වීම් හෝ මෝටර් රථ පෙළපාලි ඇතුළු කවර හෝ පෙළපාලි ; හෝ
- (ආ) දේශපාලන හෝ අන්‍යආකාරයක මහජන රැස්වීම්

නොපැවැත්විය යුතුය.

6. (1) තත්කාර්ය සඳහා පොලිස්පතිවරයා විසින් හෝ නියෝජ්‍ය පොලිස්පති නිලයට වඩා අඩු නොවන නිලයක යම් නිලධාරියකු විසින් හෝ නිකුත් කරනු ලැබූ අවසර පත්‍රයක අධිකාරය යටතේ මිස, කිසිම තැනැත්තකු විසින් යම් ලොරියක් හෝ ට්‍රේලරයක් අධි ආරක්ෂිත කලාපය තුළට ධාවනය නොකළ යුතු ය. එවැනි සෑම අවසර පත්‍රයක් ම එහි නිශ්චිතව සඳහන් කර ඇති නියම සහ කොන්දේසිවලට යටත් විය යුතු අතර එම ලොරිය හෝ ට්‍රේලරය ධාවනය කරනු ලබන මාර්ගය එහි නිශ්චිතව සඳහන් කර තිබිය යුතු ය.

(2) අවසර පත්‍රය අදාළ වන ලොරිය හෝ ට්‍රේලරය තුළ සියලු අවස්ථාවන්හි දී, (1) වන ඡේදය යටතේ නිකුත් කරනු ලැබූ අවසර පත්‍රය තිබිය යුතු අතර ඒ අවසර පත්‍රය පොලිස් බලකායේ සාමාජිකයෙකු විසින් පරීක්ෂා කිරීම සඳහා ඉල්ලා සිටි කවර හෝ අවස්ථාවක දී ඒ වාහනය ධාවනය කරනු ලබන තැනැත්තා විසින් ඒ අවසර පත්‍රය ඉදිරිපත් කළ යුතු ය.

(3) (1) වන ඡේදය යටතේ නිකුත් කරනු ලැබූ අවසර පත්‍රයක අධිකාරය යටතේ මිස සහ අධි ආරක්ෂිත කලාපය තුළ සේවා පවත්වාගෙන යාම සම්බන්ධයෙන් වන භාණ්ඩ පැටවීමේ සහ බැමේ කාර්යය සඳහා අවශ්‍ය වන තාක්දුරට, අධි ආරක්ෂිත කලාපය සමන්විත වන ප්‍රදේශය තුළ කිසිදු තැනැත්තකු විසින් යම් ලොරියක් හෝ ට්‍රේලරයක් නවතා නොතැබිය යුතු ය.

- (4) (අ) මේ නියෝගයේ විධිවිධාන උල්ලංඝනය කරන ; හෝ
- (ආ) මේ නියෝගයේ විධිවිධාන උල්ලංඝනය කරමින් අධි ආරක්ෂිත කලාපයට ඇතුළු වී එහි රැඳී සිටින,

අධි ආරක්ෂිත කලාපය තුළ යම් ලොරියක් හෝ ට්‍රේලරයක් ධාවනය කරන හෝ නවතා තබන යම් තැනැත්තෙක් වරදකට වරදකරු විය යුතු අතර ලඝු නඩු විභාගයකින් පසු වරදකරු කිරීමේ දී -

- (i) පළමු වන වරද සම්බන්ධයෙන් වන විට, රුපියල් පන්දහසකට නොවැඩි දඩයකට ද ;
- (ii) දෙවන වරද සම්බන්ධයෙන් වන විට, රුපියල් දසදහසකට නොවැඩි දඩයකට ද ;
- (iii) තුන්වන වරද සම්බන්ධයෙන් වන විට, මේ ඡේදය උල්ලංඝනය කරමින් භාවිතා කරන ලද ලොරිය හෝ ට්‍රේලරය අධිකරණ ආඥාවක් මගින් රාජසන්තක කරනු ලැබීමට ද,

යටත් විය යුතු ය.

7. 6 වන නියෝගය යටතේ රාජසන්තක කරනු ලැබූ යම් ලොරියක් හෝ ට්‍රේලරයක් -

- (අ) අදාළ වරදකරු කරනු ලැබීමට එරෙහිව ආණ්ඩුක්‍රම ව්‍යවස්ථාවේ 154ග ව්‍යවස්ථාව යටතේ පිහිටුවනු ලැබූ මහාධිකරණයක් වෙත අභියාචනයක් ඉදිරිපත් කර නැත්නම් එම වරදකරු කිරීමට එරෙහිව අභියාචනයක් ඉදිරිපත් කිරීම සඳහා නියම කර ඇති කාලසීමාව අවසන් වන දිනයේ සිට එම ලොරිය හෝ ට්‍රේලරය නියත වශයෙන් රජය සතු විය යුතුය.
- (ආ) අදාළ වරදකරු කිරීමට එරෙහිව ආණ්ඩුක්‍රම ව්‍යවස්ථාවේ 154ග ව්‍යවස්ථාව යටතේ පිහිටුවනු ලැබූ මහාධිකරණයක් වෙත අභියාචනයක් ඉදිරිපත් කර ඇත්නම් ඒ අභියාචනයේ දී එම වරදකරු කිරීම අවසාන වශයෙන් ස්ථිර කරනු ලැබී දින සිට බලපවත්වන පරිදි එම ලොරිය හෝ ට්‍රේලරය නියත වශයෙන් රජය සතු විය යුතු ය.

8. අධි ආරක්ෂිත කලාපය තුළ නිශ්චිතව සඳහන් ක්‍රියා සිදුවී ඇති බවට නිසි බලධරයාගේ අත්සන යටතේ නිකුත් කරන ලද සහතිකයක් සාක්ෂි වශයෙන් ආවේශය කරගනු ලැබිය යුතු අතර, ඒ සහතිකය එහි සඳහන් කරුණු සම්බන්ධයෙන් බැලූ බැල්මට පිළිගත හැකි සාක්ෂියක් විය යුතු ය.

9. පොලිස්පතිවරයා විසින් මේ නියෝගවල විධිවිධාන ක්‍රියාත්මක කිරීම සහ තත්කාර්යය සඳහා අවශ්‍ය අවස්ථාවන්හිදී යාන්ත්‍රිකව හෝ අන්‍යාකාරයකින් ක්‍රියා කරවනු ලබන යම් මෝටර් වාහනයක් හෝ වෙනත් වාහනයක් අධි ආරක්ෂිත කලාපය තුළ මඬ මොඬ ගෙන යාම පාලනය කිරීම සහ නවතා තැබීම පාලනය කිරීම නීත්‍යානුකූල වන්නේ ය.

10. (1) මේ නියෝගවල විධිවිධාන ප්‍රකාරව යම් තැනැත්තකු විසින් යම් වරදක් සිදු කිරීමට හෝ මේ විධිවිධාන උල්ලංඝනය කරමින් ක්‍රියා කිරීමට ඉඩ ඇති බවට සැක කිරීමට යම් පොලිස් නිලධාරියකුට හේතු ඇති අවස්ථාවක, ඒ පොලිස් නිලධාරියා විසින් අධි ආරක්ෂක කලාපය තුළ ඒ තැනැත්තා පරීක්ෂාවට භාජනය කළ හැකි ය.

(2) අධි ආරක්ෂක කලාපය තුළ මේ නියෝගය ප්‍රකාරව හෝ ඒවා උල්ලංඝනය කරමින් යම් තැනැත්තකු විසින් යම් වරදක් සිදුකර ඇති බවට විශ්වාස කිරීමට පොලිස් නිලධාරියකුට හේතු ඇති අවස්ථාවක, ඒ පොලිස් නිලධාරියා විසින් ඒ තැනැත්තා වහාම අත්අඩංගුවට ගනු ලැබිය හැකි ය. මේ පනත යටතේ වූ යම් වරදක් 1979 අංක 15 දරන අපරාධ නඩු විධාන සංග්‍රහය පනතේ අර්ථානුකූලව සහ එහි කාර්ය සඳහා සකස් කළ වරදක් ලෙස සලකනු ලැබිය හැකි ය.

11. (1) අධි ආරක්ෂක කලාපය තුළ පිහිටා ඇති ගොඩනැගිලිවල ප්‍රධාන පදිංචිකරුවන් විසින් දවසේ ඕනෑම වේලාවකදී අවසර නොලත් තැනැත්තන් හට පරිශ්‍රවලට ඇතුළුවීමට ඉඩ නොදීමට වග බලා ගත යුතු ය. එම ගොඩනැගිලිවල ස්ථිර පදිංචි සිටින සියළුම පදිංචිකරුවන්ගේ ලැයිස්තුවක් පොලිස් ස්ථානය වෙත ඉදිරිපත් කරන ලෙස අදාළ පොලිස් ස්ථානයේ ස්ථාන භාර නිලධාරියා විසින් නියම කරනු ලැබුවහොත්, එම ගොඩනැගිලිවල ප්‍රධාන පදිංචිකරු විසින් එවැනි ලැයිස්තුවක් අදාළ පොලිසියේ ස්ථාන භාර නිලධාරියා වෙත සපයනු ලැබිය යුතු ය.

(2) (1) වන ඡේදය ප්‍රකාරව, නියම කරනු ලැබූ විට ලැයිස්තුවක් සැපයීමෙන් පසුව, ඒ ගොඩනැගිල්ලේ පදිංචියේ පසුව ඇතිවන වෙනස්වීමක් පිළිබඳව, ඒ වෙනස් සිදුවී පැය විසිහතරක් ඇතුළත දී, ප්‍රධාන පදිංචිකරු විසින් ඒ පොලිස් ස්ථානයේ ස්ථාන භාර නිලධාරියා වෙත දැනුම් දිය යුතු ය.

12. අධි ආරක්ෂක කලාපය තුළ පිහිටා ඇති සෑම රජයේ දෙපාර්තමේන්තුවක ම හෝ පෞද්ගලික ආයතනයක ම, සේව්‍යෝජකයකු විසින්, අදාළ පොලිස් ස්ථානයේ ස්ථාන භාර නිලධාරියා විසින් නියම කරනු ලැබූ විට ඒ ආයතනයේ සේවයේ නියුක්තව සිටින සියළුම තැනැත්තන් පිළිබඳ විස්තර වහාම ලබා දිය යුතු ය.

13. නිසි බලධරයාගේ පූර්ව ලිඛිත අනුමැතිය නොමැතිව, කිසිදු තැනැත්තකු විසින්, අධි ආරක්ෂක කලාපය තුළ යම් ගොඩනැගිල්ලක් ඉදිකිරීම ආරම්භ කිරීම හෝ දැනට පවත්නා යම් ගොඩනැගිල්ලකට කොටස් එකතු කිරීම හෝ වැඩි දියුණු කිරීම හෝ නොකළ යුතු ය.

14. නිසි බලධරයාගේ පූර්ව ලිඛිත අනුමැතිය නොමැතිව, කිසිදු තැනැත්තකු, රජයේ දෙපාර්තමේන්තුවක් හෝ පෞද්ගලික ආයතනයක් තැනහොත් පුද්ගලයකු විසින් අධි ආරක්ෂක කලාපය තුළ කැනීම් කටයුතු නොකළ යුතු ය.

15. (1) පොලිස්පතිවරයා විසින් තත්කාර්යය සඳහා බලය පවරන ලද පොලිස් නිලධාරියකු විසින්, අධි ආරක්ෂක කලාපය තුළ පිහිටි යම් පරිශ්‍රයකට ඇතුළු වී, මේ නියෝගවල 13 වන හෝ 14 වන නියෝගය උල්ලංඝනය කරමින් යම් ඉදිකිරීමක් හෝ කැනීමක් හෝ සිදු කරන්නේ ද යන්න පරීක්ෂා කරනු ලැබිය හැකි ය.

(2) මේ නියෝගවල 13 වන සහ 14 වන නියෝගවල විධිවිධාන උල්ලංඝනය කරමින් යම් ඉදිකිරීමක් හෝ කැනීමක් සිදු කරන බවට සොයා ගනු ලැබූ අවස්ථාවක, ඒ ඉදිකිරීම් හෝ කැනීම් කටයුතු වහාම නවත්වන ලෙස එම ඉදිකිරීම් හෝ කැනීම් භාරව සිටින තැනැත්තා වෙත එය සොයාගත් පොලිස් නිලධාරියා විසින් නියම කරනු ලැබිය හැකි ය.

(3) මේ නියෝගය යටතේ යම් නියමයක් කරනු ලැබුවේ යම් තැනැත්තකුට එරෙහිව ද ඒ තැනැත්තා විසින් ඒ ඉදිකිරීම් කටයුතු හෝ කැනීම් කටයුතු දිගටම පවත්වා ගෙන යායුතු වන්නේ මන්ද යන්න පිළිබඳව හේතු දක්වමින් අමාත්‍යවරයා වෙත අභියාචනය කළ හැකි ය. අමාත්‍යවරයා විසින් පෙන්වා දෙනු ලැබූ අවස්ථානුගත කරුණු මත ඉදිකිරීමේ හෝ කැනීමේ කටයුතු දිගටම සිදු කිරීමට අවසර දෙනු ලැබිය හැකිය.

(4) 3 වන ඡේදය යටතේ ඉදිකිරීම් හෝ කැනීම් කටයුතු දිගටම සිදු කිරීම නවත්වන ලෙස දැනුම් දී තිබිය දී ඒ කටයුතු දිගටම පවත්වා ගෙන යන යම් තැනැත්තකු මේ නියෝග යටතේ වරදකට වරදකරු විය යුතු ය.

16. අධි ආරක්ෂක කලාපය තුළ කවර හෝ හේතුවක් නිසා, කිසිම තැනැත්තකු විසින් කිසිදු ආකාරයක රනිඤ්ඤා හෝ ගිණිකෙළි නොදැල්විය යුතු ය. මේ නියෝගයේ විධිවිධාන උල්ලංඝනය කරන යම් තැනැත්තෙක් වරදකරු විය යුතු ය.

17. මේ නියෝගවල යම් විධිවිධානයක් උල්ලංඝනය කරන හෝ මේ නියෝගවල විධිවිධාන යටතේ නිසි බලධරයා හෝ යම් පොලිස් නිලධාරියකු විසින් කරන ලද යම් නියමයකට හෝ විධානයකට අනුකූලව ක්‍රියාකිරීම පැහැර හරින හෝ ප්‍රතික්ෂේප කරන තැනහොත් මේ නියෝග යටතේ ස්වකීය කාර්යභාරය ඉටු කරන නිසි බලධරයා හෝ ඔහුගේ විධානය යටතේ ක්‍රියා කරන යම් තැනැත්තකු හෝ යම් තැනැත්තකු යොදවන, යම් තැනැත්තෙක් මේ නියෝග යටතේ වරදකට වරදකරු විය යුතු අතර මහෙස්ත්‍රාත්වරයෙකු විසින් පවත්වනු ලබන ලඝු නඩු විභාගයකින් පසු වදරකරු කරනු ලැබීමේදී අවුරුදු දෙකකට නොවැඩි කාලයක් සඳහා දෙයාකාරයෙන් එක් ආකාරයක බන්ධනාගාර ගත කරනු ලැබීමට හෝ රුපියල් පන්දාහකට නොවැඩි දඩයකට හෝ එම බන්ධනාගාර ගත කිරීම සහ දඩය සහ දෙකටම හෝ යටත් විය යුතු ය.

## 18. මේ නියෝගවල කාර්යය සඳහා -

ගොඩනැගිල්ල යන්නට ස්ථිර හෝ තාවකාලික ව්‍යුහයක් ඇතුළත් වේ.

ලොරිය ප්‍රේලරය යන්නට (203වන අධිකාරය වූ ) රථ වාහන පනතේ 240 වන වගන්තිය මගින් එයට දී ඇති අර්ථයම තිබිය යුතු ය.

## උපලේඛනය

අධිආරක්ෂක කලාපය බස්නාහිර පළාතේ, කොළඹ දිස්ත්‍රික්කයේ පිහිටා ඇති පහත දැක්වෙන භූමි ප්‍රදේශයෙන් සමන්විත වියයුතු අතර පහත දැක්වෙන මායිම් වලින් යුක්ත වේ.

බස්නාහිරට	:	ඉන්දියානු සාගරය;
උතුරට	:	වෙනත් පාර සහ පොලිස් මූලස්ථානය;
නැගෙනහිරට	:	යෝක් විදිය සහ ලෝටස් පාරේ හන්දිය;
දකුණට	:	ලෝටස් පාර සහ පරණ පාර්ලිමේන්තු ගොඩනැගිල්ල අසල ඇති වට රවුම.

07-595